



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ທະນາຄານແຫ່ງ ສປປ ລາວ

ເລກທີ 42/ທຫລ

ນະຄອນຫຼວງວຽງຈັນ, ວັນທີ 30 ພຶດສະພາ 2018

**ຂໍ້ຕົກລົງ**

**ວ່າດ້ວຍ ການຍົກເລີກຂໍ້ຕົກລົງ ວ່າດ້ວຍການສະໜອງສິນເຊື້ອເປັນເງິນຕາຕ່າງປະເທດຂອງ  
ທະນາຄານທຸລະກິດ**

- ອີງຕາມກົດໝາຍ ວ່າດ້ວຍທະນາຄານແຫ່ງ ສປປ ລາວ ສະບັບເລກທີ 05/ສພຊ, ລົງວັນທີ 14 ຕຸລາ 1999;
- ອີງຕາມກົດໝາຍ ວ່າດ້ວຍທະນາຄານທຸລະກິດ ສະບັບເລກທີ 03/ສພຊ, ລົງວັນທີ 26 ທັນວາ 2006;
- ອີງຕາມກົດໝາຍ ວ່າດ້ວຍການຄຸ້ມຄອງເງິນຕາຕ່າງປະເທດ ສະບັບເລກທີ 55/ສພຊ, ລົງວັນທີ 22 ທັນວາ 2014;
- ອີງຕາມໜັງສືສະເໜີຂອງກົມຄຸ້ມຄອງທະນາຄານທຸລະກິດ ສະບັບເລກທີ 98/ກຄທ, ລົງວັນທີ 28 ພຶດສະພາ 2018.

ຜ່ານການຈັດຕັ້ງປະຕິບັດຂໍ້ຕົກລົງ ວ່າດ້ວຍການສະໜອງສິນເຊື້ອເປັນເງິນຕາຕ່າງປະເທດຂອງທະນາຄານທຸລະກິດ ສະບັບເລກທີ 1008/ທຫລ, ລົງວັນທີ 17 ພະຈິກ 2016, ໄດ້ປະກອບສ່ວນປະຕິບັດນະໂຍບາຍສົ່ງເສີມການນໍາໃຊ້ເງິນກີບຢ່າງຕັ້ງໜ້າ, ຄຽງຄູ່ກັນນັ້ນ ກໍ່ມີຂໍ້ຈຳກັດໃນການນໍາໃຊ້ແຫຼ່ງທຶນເປັນເງິນຕາຕ່າງປະເທດທີ່ທະນາຄານລະດົມໄດ້. ດັ່ງນັ້ນ, ເພື່ອໃຫ້ທະນາຄານທຸລະກິດ ແລະ ສາຂາທະນາຄານທຸລະກິດຕ່າງປະເທດ ສາມາດນໍາໃຊ້ແຫຼ່ງທຶນເປັນເງິນຕາຕ່າງປະເທດ ຢ່າງເປັນເຈົ້າການ, ມີຄວາມປອດໄພ ແລະ ປະກອບສ່ວນພັດທະນາເສດຖະກິດ-ສັງຄົມຂອງ ສປປ ລາວ ໃຫ້ເຕີບໃຫຍ່ຂະຫຍາຍຕົວ.

**ຜູ້ວ່າການທະນາຄານແຫ່ງ ສປປ ລາວ ຕົກລົງ:**

ມາດຕາ 1 ຍົກເລີກຂໍ້ຕົກລົງວ່າດ້ວຍ ການສະໜອງສິນເຊື້ອເປັນເງິນຕາຕ່າງປະເທດຂອງທະນາຄານທຸລະກິດ ສະບັບເລກທີ 1008/ທຫລ, ລົງວັນທີ 17 ພະຈິກ 2016 ທັງໝົດ. ອະນຸຍາດໃຫ້ທະນາຄານທຸລະກິດ ແລະ ສາຂາທະນາຄານທຸລະກິດຕ່າງປະເທດສາມາດສະໜອງສິນເຊື້ອເປັນເງິນຕາຕ່າງປະເທດໄດ້.

ມາດຕາ 2 ທະນາຄານທຸລະກິດ ແລະ ສາຂາທະນາຄານທຸລະກິດຕ່າງປະເທດທີ່ຕັ້ງຢູ່ ສປປ ລາວ ທີ່ສະໜອງສິນເຊື້ອເປັນເງິນຕາຕ່າງປະເທດຕ້ອງບໍລິຫານສິນເຊື້ອດັ່ງກ່າວ ຢ່າງຮັດກຸມ, ຮັບປະກັນຄວາມຖືກຕ້ອງສອດຄ່ອງຕາມລະບຽບກົດໝາຍທີ່ກ່ຽວຂ້ອງ ແລະ ໃຫ້ກຳນົດໃນຄູ່ມືສິນເຊື້ອ ແລະ ສັນຍາເງິນກູ້. ທະນາຄານທຸລະກິດ ແລະ ສາຂາທະນາຄານທຸລະກິດຕ່າງປະເທດ ທີ່ປ່ອຍກູ້ເປັນເງິນຕາຕ່າງປະເທດ ບໍ່ອະນຸຍາດໃຫ້ລູກຄ້າເງິນກູ້ຖອນເງິນກູ້ທີ່ເປັນເງິນຕາຕ່າງປະເທດເປັນເງິນສົດໄດ້. ການນໍາໃຊ້ເງິນກູ້ທີ່ເປັນເງິນຕາຕ່າງປະເທດ ຕ້ອງສອດຄ່ອງກັບມາດຕາ 10 ຂອງກົດໝາຍວ່າດ້ວຍການຄຸ້ມຄອງເງິນຕາຕ່າງປະເທດ ສະບັບເລກທີ 55/ສພຊ, ລົງວັນ

ທີ 22 ທັນວາ 2014 ແລະ ຕ້ອງໂອນຊຳລະສະສາງຜ່ານລະບົບທະນາຄານພຽງເທົ່ານັ້ນ ໃຫ້ແກ່ຜູ້ສະໜອງ  
ສິນຄ້າ ແລະ ການບໍລິການ ຍົກເວັ້ນກໍລະນີລະບຽບກົດໝາຍໄດ້ກຳນົດໄວ້ເປັນຢ່າງອື່ນ.

ມາດຕາ 3 ຂໍ້ຕົກລົງສະບັບນີ້ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ ແລະ ໃຊ້ປ່ຽນແທນຂໍ້ຕົກລົງວ່າດ້ວຍ  
ການສະໜອງສິນເຊື້ອເປັນເງິນຕາຕ່າງປະເທດຂອງທະນາຄານທຸລະກິດ ສະບັບເລກທີ 1008/ທຫລ, ລົງວັນທີ  
17 ພະຈິກ 2016. ບັນດາຂໍ້ຕົກລົງ ແລະ ລະບຽບການທີ່ນຳໃຊ້ໃນເມື່ອກ່ອນຫາກຂັດກັບຂໍ້ຕົກລົງສະບັບນີ້  
ລ້ວນແຕ່ຖືກຍົກເລີກ.

ຜູ້ວ່າການທະນາຄານແຫ່ງ ສປປ ລາວ



ສົມພາວ ໄຟສິດ